

زىياپەتنىڭ ئەدەپ - ئەخلاقلىرى

﴿يَأَيُّهَا الَّذِينَ ءَامَنُوا لَا تَدْخُلُوا بُيُوتَ النَّبِيِّ إِلَّا أَنْ يُؤْذَنَ لَكُمْ إِلَى طَعَامٍ غَيْرٍ نَبْظِرِينَ إِنَّهُ وَلَكِنْ إِذَا دُعِيتُمْ فَادْخُلُوا فَإِذَا طَعِمْتُمْ فَانْتَشِرُوا وَلَا مُسْتَعْسِفِينَ لِحَدِيثٍ إِنَّ ذَلِكَ كَانَ يُؤْذَى النَّبِيَّ فَيَسْتَحْيِيءُ مِنْكُمْ ۗ وَاللَّهُ لَا يَسْتَحْيِيءُ مِنَ الْحَقِّ ۗ وَإِذَا سَأَلْتُمُوهُنَّ مَتَاعًا فَسْأَلُوهُنَّ مِنْ وَرَاءِ حِجَابٍ ذَلِكُمْ أَطْهَرُ لِقُلُوبِكُمْ وَقُلُوبِهِنَّ ۗ وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تَنْكِحُوا أَزْوَاجَهُ مِنْ بَعْدِهِ أَبَدًا ۚ إِنَّ ذَلِكَ كَانَ عِنْدَ اللَّهِ عَظِيمًا ﴿٥٣﴾﴾

﴿ئى مۆمىنلەر! پەيغەمبەرنىڭ ئۆيلىرىگە كىرمەڭلار، پەقەت تاماققا چاقىرىلغان ۋاقتىڭلاردىلا كىرىڭلار، (باشقا ۋاقتتا رۇخسەت بىلەن كىرگەندە) تاماقنىڭ پىششىقىنى كۈتۈپ ئولتۇرماڭلار، لېكىن چاقىرىلغاندا كىرىڭلار يۇ، تاماق يەپ بولغاندىن كېيىن تارقاپ كېتىڭلار، (تاماقتىن كېيىن) پاراڭ سېلىشىپ ئولتۇرماڭلار، بۇ (يەنى تاماقتىن كېيىن پاراڭ سېلىپ ئولتۇرۇش) پەيغەمبەرنى رەنجىتىدۇ، پەيغەمبەر (بۇنى ئېيتىشقا) سىلەردىن خىجىل بولىدۇ، اللە ھەق (نى ئېيتىش) تىن خىجىل بولمايدۇ، سىلەر پەيغەمبەرنىڭ ئاياللىرىدىن بىر نەرسە سوراپ (ئالماقچى) بولساڭلار، پەردە ئارقىسىدىن سوراپ ئېلىڭلار، مۇنداق قىلىش سىلەرنىڭ دىللىرىڭلارنىمۇ، ئۇلارنىڭ دىللىرىنىمۇ ئەڭ پاك تۇتىدۇ، سىلەرنىڭ رەسۇلۇللاھنى رەنجىتىپ قويۇشۇڭلار دۇرۇس ئەمەس، رەسۇلۇللاھدىن كېيىن ئۇنىڭ ئاياللىرىنى ئېلىشىڭلارمۇ مەڭگۈ دۇرۇس ئەمەس، بۇنداق قىلىش (يەنى رەسۇلۇللاھنى رەنجىتىش ۋە ئۇنىڭ ئاياللىرىنى ئېلىش) ھەقىقەتەن اللە نىڭ دەرگاھىدا چوڭ گۇناھتۇر﴾.

— سۈرە ئەھزاب 53 — ئايەت

سۆزلۈكلەر تەھلىللىرى

يُؤْذَنَ لَكُمْ: (چاقىرىلغان ۋاقتىڭلاردىلا) يەنى تاماق يېيىشكە چاقىرىلغان چېغىڭلاردا، ئايەت: پەيغەمبەرنىڭ ئۆيلىرىگە پەقەت تاماققا چاقىرىلغان چېغىڭلاردىلا كىرىڭلار دېگەن مەنىنى ئىپادىلەيدۇ.

نَبْظِرِينَ إِنَّهُ: (تاماقنىڭ پىششىقىنى كۈتۈپ ئولتۇرغان)، ئىبنى مەنزۇر «لسانۇل ئەرەب» ناملىق قامۇسىدا مۇنداق دەيدۇ: «ئىنا دېگەن سۆز ئەرەب تىلىدا بىر نەرسىنىڭ

ۋايىغا يېتىشىنى، تەييار بولۇشنى بىلدۈرىدۇ. قۇرئان كەرىمدە: ﴿تاماقنىڭ پىششىقىنى كۈتۈپ ئولتۇرماڭلار﴾ دېگەن مەنىنى ئىپادىلەيدۇ. «

بەزى تەپسىر شۇناسلار: «ئىنا» دېگەن سۆز «ئانە» دېگەن سۆزدىن كېلىپ چىققان بولۇپ، ۋاقتى كەلگەن دېگەن مەنىنى ئىپادىلەيدۇ، دەپ قارايدۇ. شۇنداق بولغاندا ئايەت بىرىنچى قاراشقا ئاساسەن تاماقنىڭ پىششىقىنى كۈتۈپ ئولتۇرماڭلار دېگەن مەنىنى، ئىككىنچى قاراشقا ئاساسەن تاماقنىڭ پىششىق ۋاقتىنى كۈتۈپ ئولتۇرماڭلار، دېگەن مەنىنى ئىپادىلەيدۇ. دېمەك، ھەر ئىككىلى مەنە بىر - بىرىگە يېقىندۇر .

فَانتَشِرُوا: (تارقاپ كېتىڭلار) يەنى چىقىپ كېتىڭلار ۋە تارقاپ كېتىڭلار. اللہ تائالا مۇشۇ مەنىدە مۇنداق دېگەن: ﴿ناماز ئوقۇلۇپ بولغاندا (يەنى نامازدىن پارىغ بولغىنىڭلاردىن كېيىن) زېمىنغا تارىلىپ (يەنى ئۆز مەشغۇلاتىڭلار بىلەن بولۇپ)، اللہ نىڭ پەزىلىدىن تەلەپ قىلىڭلار﴾ يەنى رىزىق تىلەش ۋە ئىشلەش ئۈچۈن زېمىنغا تاراپ كېتىڭلار.

مُسْتَعْنِينَ حَدِيثٍ: (پاراڭ سېلىشىپ ئولتۇرۇش)، كىشىلەر ئادەتتە تاماقنى يەپ بولغاندىن كېيىن پاراڭ سېلىشىپ ئۇزۇن ئولتۇراتتى، بىر - بىرى بىلەن مۇخەددىشاتتى. شۇڭا اللہ تائالا ئۇلارغا تاماقنى يەپ بولغاندىن كېيىن تارقاپ كېتىش، ئۆي ئىگىلىرىنى بىئارام قىلماسلىق ئەخلاقىنى ئۆگەتتى. چۈنكى، تاماقتىن كېيىن يەنە ئولتۇرۇۋېلىش ئۆي ئىگىسىگە بىر خىل بىئاراملىقنى كەلتۈرۈپ چىقىرىدۇ.

إِنَّ ذَالِكُمْ: (بۇ ھەقىقەتەن)، بۇ كۆرسەتكۈچ ئىسىم ئالمىشى بولۇپ، پەيغەمبەرنىڭ ئۆيلىرىگە چاقىرىلماستىن كىرىشىنى ۋە تاماقتىن كېيىن پاراڭ سېلىپ ئولتۇرۇشنى كۆرسىتىدۇ. پەقەت ئىككىنچى مەنىنى كۆرسىتىدۇ دېگەن قاراشمۇ بار. ئايەت: تاماقنىڭ پىششىقىنى كۈتۈپ ۋە تاماقتىن كېيىن پاراڭلىشىپ ئولتۇرۇش پەيغەمبەرنى رەنجىتىپ قويىدۇ، دېگەن مەنىنى ئىپادىلەيدۇ.

فَيَسْتَحِيءُ مِنْكُمْ: (سىلەردىن خىجىل بولىدۇ) يەنى پەيغەمبەر سىلەرنى ئۆيىدىن چىقىرىۋېتىشتىن خىجىل بولىدۇ. اللہ ھەقىقىي بايان قىلىشتىن خىجىل بولمايدۇ.

مَتَعَا: (بىرەر نەرسە)، بۇ سۆز ئائىلىدە موھتاج بولۇپ قالدىغان نەرسىلەرنى كۆرسىتىدۇ. ئۇ لۇغەتتە: كىيىم - كېچەك، قازان - قومۇچ، قاچا - قۇچا ۋە باشقىلارغا ئوخشاش ماددىي جەھەتتە پايدىلىنىدىغان نەرسىلەرنى، مەنئۇي جەھەتتە شەرىئەت ھۆكۈملىرىنى بىلىشىنى ۋە ئۇنىڭدىن سوئال سوراشنى كۆرسىتىدۇ. بۇ سۆز يەنە بەزىدە

ئىبنى مەنزۇرنىڭ «لسانۇل ئەرب» ناملىق قامۇسى، بۆلۈمى.

ئىمام ئەلۇسىنىڭ «رەھۇلمەئانى» ناملىق تەپسىرى، ئىمام زەمەخشەرنىڭ «ئەلکەششاق» ناملىق تەپسىرى ۋە ئىمام ئەبۇ ھەييەننىڭ: «ئەلبەھرۇل مۇھىت» ناملىق تەپسىرىگە قاراڭ. سۈرە جۇمۇئە، 10 - ئايەتنىڭ بىر قىسمى.

بىرەر نەرسىدىن پايدىلىنىش ۋە ئۇنىڭدىن مەنپەئەتلىنىش مەنلىرىدە كېلىدۇ. اللہ تائالا مۇشۇ مەنىدە مۇنداق دېگەن: ﴿دۇنيا تىرىكچىلىكى پەقەت (غاپىل ئادەم) ئالدىنىدىغان بەھرىمەن بولۇشتۇر﴾ . ھەدىس شەرىفەتە مۇنداق دېيىلىدۇ: «دۇنيا پايدىلىنىدىغان نەرسىدۇر، ئۇنىڭدىن پايدىلىنىدىغان ئەڭ ياخشى نەرسە ياخشى ئايالدىر.»

حجّاب: (پەردە) يەنى كۆزنى توسىدىغان پەردە. ھىجابلىق ئايال پۈركەنچە بىلەن ئۆزىنى پەردىلىۋالىدۇ. پەردە بىر نەرسىنى پەردىلەيدىغان نەرسىنىڭ ئىسمىدۇر. ئىككى نەرسىنىڭ ئارىسىنى توسۇپ تۇرىدىغان ھەرقانداق نەرسە پەردە دېيىلىدۇ. اللہ تائالا مۇشۇ مەنىدە مۇنداق دېگەن: ﴿سەن بىلەن بىزنىڭ ئارىمىزدا پەردە (يەنى دىنىي جەھەتتە ئوخشاماسلىق) بار﴾ .

ئايەت: ئەگەر سىلەر پەيغەمبەرنىڭ ئاياللىرىدىن پايدىلىنىشقا ۋە مەنپەئەت ئېلىشقا تېگىشلىك بىرەر نەرسە سوراپ ئالماقچى بولساڭلار، پەردە ۋە توساق ئارقىسىدىن سوراپ ئېلىڭلار دېگەن مەنىنى ئىپادىلەيدۇ.

أَطْهَر: (ئەڭ پاك تۇتىدۇ) يەنى ئەڭ سالامەت ۋە ئەڭ پاكىز تۇتىدۇ. ئايەت: سىلەر ئاياللاردىن نەرسە سورىغاندا پەردە ئارقىسىدىن سورىساڭلار، ئەرلەر ئاياللار بىلەن ئارىلاشقاندا تۇغۇلىدىغان بىمەنە پىكىر ۋە تېتىقسىز خىياللاردىن سىلەرنىڭ دىللىرىڭلارنىمۇ، ئۇلارنىڭ دىللىرىنىمۇ ئەڭ پاك تۇتقىلى بولىدۇ، ھەمدە شۈبھە ۋە يامان گۇمانلاردىن ئەڭ يىراق تۇرغىلى بولىدۇ، دېگەن مەنىنى ئىپادىلەيدۇ.

ئايەتلەرنىڭ ئومۇمىي مەنىسى

اللہ تائالا بۇ ئايەتتە مۆمىن بەندىلىرىنى ئىسلام دىنىنىڭ ئەخلاقلىرىنى ئۆگىنىشكە، ئىسلام دىنى ئۇلار ئۈچۈن بېكىتكەن، ئۇلارنىڭ دىنىغا ۋە دۇنيالىقىغا پايدىلىق بولغان بولۇپمۇ پەيغەمبەر ئەلەيھىسسالام بىلەن بولغان مۇئامىلىلىرىدە پايدىلىق بولغان يوليورۇقلارغا ۋە ھېكمەتلىك كۆرسەتمىلەرگە ئەمەل قىلىشقا بۇيرۇيدۇ. پەيغەمبەر ئەلەيھىسسالامنىڭ دەرىجىسىگە ھېچقانداق دەرىجە توغرا كەلمەيدۇ. ئۇنى مەيلى سۆز بىلەن بولسۇن، مەيلى ئىش - ھەرىكەت بىلەن بولسۇن رەنجىتىش اللہ نىڭ دەرگاھىدا ئەڭ چوڭ گۇناھلاردىن ھېسابلىنىدۇ.

اللہ تائالا بىزنى ئىسلام دىنى تەلپ قىلغان پەزىلەتلىك جەمئىيەت قۇرۇپ چىقىش ئۈچۈن ئەنە شۇ پەزىلەتلىك ئەخلاقلىرىنى ئۆگىنىشكە ۋە ئۇنى ئۆزلەشتۈرۈشكە بۇيرۇيدۇ. بۇ ئايىتى كەرىم ناھايىتى مۇھىم ئىككى ئىشنى ئۆز ئىچىگە ئالغان بولۇپ، بىرى تاماق

سۈرە ھەدىد، 20 - ئايەتنىڭ بىر قىسمى .
ئىمام مۇسلىم ۋە نەسائى رىۋايەت قىلغان .
سۈرە فۇسسىلەت، 5 - ئايەتنىڭ بىر قىسمى .

يېيىش، ئىجازەت سوراش ۋە پەيغەمبەر ئەلەيھىسسالامنىڭ ئۆيلىرىگە كىرىشتىن ئىبارەت زىياپەت ئەخلاقىدۇر. يەنە بىرى ئاياللارغا قانداق خىتاب قىلىش، ئۇلار بىلەن ئارىلىشىپ كەتمەسلىك ياكى خالىي قالماسلىقتىن ئىبارەت شەرىئەت بەلگىلىگەن پەردىلىنىش ئەخلاقىدۇر.

اللە تائالا مۇنداق دەيدۇ: ﴿ئى مۆمىنلەر! پەيغەمبەرنىڭ ئۆيلىرىگە كىرمەڭلار، پەقەت﴾ ئىجازەت سوراپ كىرىڭلار. تاماق ۋاقىتلىرىنى كۈتۈپ تۇرۇپ، تاماق ئۈستىگە كىرىدىغان ئىشنى قىلماڭلار. ياكى تاماقنىڭ پىشىدىغان ۋاقىتىنى كۈتۈپ تۇرۇپ، ئاندىن كىرىشكە ئىجازەت سورىماڭلار. پەقەت سىلەر زىياپەتكە چاقىرىلغان بولۇپ، پەيغەمبەر ئەلەيھىسسالام سىلەرگە تاماق تەييارلىغان بولسا، كىرسەڭلار بولىدۇ. تاماققا ﴿چاقىرىلغاندا﴾ كىرگەن بولساڭلار، ﴿تاماق يەپ﴾ بولغاندىن كېيىن دەرھال چىقىپ تارقاپ كېتىڭلار. تاماقتىن كېيىن ئويىدە ئولتۇرۇۋېلىپ، ھۆرمەتلىك پەيغەمبەر ئەلەيھىسسالامنى بىئارام قىلىدىغان ئىشنى قىلماڭلار. ئۇ ھەقىقەتەن خىجىلچان بولغاچقا، سىلەرنى قايتىپ كېتىشكە بۇيرۇيالمايدۇ. ياكى سىلەرنىڭ ئويىدە ئولتۇرۇۋالغىنىڭلارغا نارازىلىق ئىزھار قىلالمايدۇ. ئۇ ئالىي ئەخلاق، رەھىمدىل قەلب ئىگىسىدۇر. ئۇنىڭدىن پەقەت سىلەرنى خۇرسەن قىلىدىغان نەرسىلا سادىر بولىدۇ. شۇڭا سىلەرنىڭ ئۇنى بىئارام قىلىشىڭلار، ئۇنى ياكى ئۇنىڭ ئەھلىنى رەنجىتىپ قويۇشۇڭلار لايىق ئەمەس.

﴿ئەگەر﴾ سىلەر ئۇنىڭ پاك ئاياللىرىدىن بىرەر نەرسىنى سوراپ ئالماقچى بولساڭلار، توساق ۋە ﴿پەردە ئارقىسىدىن سوراپ ئېلىڭلار﴾، چۈنكى، مۇنداق قىلىش ﴿سىلەرنىڭ دىللىرىڭلارنىمۇ، ئۇلارنىڭ دىللىرىنىمۇ﴾ ئەڭ ساپ، گۇمانلاردىن ئەڭ پاك، تۆھمەتلەردىن ئەڭ يىراق تۇتىدۇ ۋە پەيغەمبەر ئەلەيھىسسالامنىڭ ئائىلىسىنى پاك تۇتىدۇ.

ئى مۆمىنلەر! اللە سىلەرنى ئۇنىڭ بىلەن ھىدايەت قىلغان، سىلەرنى كۆپىرى قاراڭغۇلۇقتىن ئىمان نۇرىغا چىقارغان پەيغەمبەرلىرىڭلارنى رەنجىتىپ قويۇشۇڭلار سىلەرگە لايىق ئەمەس. ئۇ سىلەرنىڭ ئاتاڭلارغا ئوخشايدۇ. ئۇنىڭ ئاياللىرى ئاناڭلارغا ئوخشايدۇ. بىر مۆمىننىڭ ئۆز ئانىسىنى ئېلىشى دۇرۇس بولامدۇ؟ ئۇنى ھايات ۋاقتىدىمۇ، ۋاپات بولۇپ كەتكەندىن كېيىنمۇ رەنجىتمەڭلار. ﴿رەسۇلۇللاھتىن كېيىن﴾ ئۇنىڭ ئاياللىرىنى ﴿مەڭگۈ﴾ ئالماڭلار. پەيغەمبەر ئەلەيھىسسالامنى رەنجىتىش ۋە ئۇ ۋاپات بولغاندىن كېيىن ئۇنىڭ ئاياللىرىنى ئېلىش ھەقىقەتەن اللە نىڭ دەرگاھىدا چوڭ گۇناھ بولۇپ، اللە سىلەرنىڭ مۇنداق گۇناھىڭلارنى ھەرگىز مەغپىرەت قىلمايدۇ. ئۇ ﴿اللە نىڭ دەرگاھىدا﴾ ئىنتايىن چوڭ گۇناھتۇر، جازاسىمۇ ئىنتايىن قاتتىقتۇر.

نازىل بولۇش سەۋەبلىرى

بۇ ئايىتى كەرىم زىياپەتنىڭ ئەدەپ - ئەخلاقلىرى ۋە ئاياللارنىڭ پەردىلىنىشىنىڭ بەلگىلەنگەنلىكىدىن ئىبارەت ناھايىتى مۇھىم ئىككى مەسىلىنى ئوتتۇرىغا قويغان بولۇپ، ھەر ئىككىلىسىنىڭ نازىل بولۇش سەۋەبى بار.

1 - ئىمام بۇخارى ۋە مۇسلىم ئەنەس ئىبنى مالىك رەزىيەللاھۇ ئەنھۇنىڭ مۇنداق دېگەنلىكىنى رىۋايەت قىلىدۇ: «پەيغەمبەر ئەلەيھىسسالام خوتۇن ئالدى. ئاندىن خوتۇننىڭ يېنىغا كىرىپ كەتتى. ئانام ئۇمۇ سۇلەيم ھەيس دېگەن تاماقنى ئەتتى. ئاندىن ئۇنى بىر قاچىغا ئالدى. ئاندىن ماڭا مۇنداق دېدى: ئى ئەنەس! پەيغەمبەر ئەلەيھىسسالامنىڭ قېشىغا بېرىپ، ئۇنىڭغا: بۇنى ئانام ساڭا ئەۋەتتى، ئۇ ساڭا سالام ئېيتتى ۋە ساڭا: ئى اللە نىڭ پەيغەمبىرى! بۇ بىز ساڭا ئەۋەتكەن ئازغىنا تاماقتۇر، دەپ قويۇشۇمنى تاپلىدى دېگەن.»

ئەنەس سۆزىنى داۋام قىلىپ مۇنداق دەيدۇ: مەن پەيغەمبەر ئەلەيھىسسالامنىڭ قېشىغا باردىم ۋە ئۇنىڭغا: ئانام ساڭا سالام ئېيتتى ۋە ساڭا: ئى اللە نىڭ پەيغەمبىرى! بۇ بىز ساڭا ئەۋەتكەن ئازغىنا تاماقتۇر دېدى، دېدىم. پەيغەمبەر ئەلەيھىسسالام ماڭا: «تاماقنى قويۇپ قويغىن» دېدى. ئاندىن: «سەن بېرىپ پالانىنى، پالانىنى ۋە ساڭا ئۇچرىغانلا كىشىلەرنى ماڭا چاقىرىپ بەرگىن» دېدى. ئۇ خېلى جىق ئەرلەرنىڭ ئىسىملىرىنى ئاتىغان ئىدى. مەن پەيغەمبەر ئەلەيھىسسالام ئىسىملىرىنى دەپ بەرگەن كىشىلەرنى ۋە ماڭا ئۇچرىغان كىشىلەرنى چاقىردىم.

بۇ ھەدىسنى ئاڭلىغۇچىلار ئەنەستىن: ئۇلار قاچە ئادەم ئىدى؟ دەپ سورىغاندا، ئەنەس: ئۇلار 300 گە يېقىن ئادەم ئىدى، دەپ جاۋاب بەرگەن.

ئەنەس سۆزىنى داۋام قىلىپ مۇنداق دەيدۇ: پەيغەمبەر ئەلەيھىسسالام ماڭا: «ئى ئەنەس! قاچىنى ماڭا بەرگىن» دېدى. ئادەملەر كىرىپ ئۆينىڭ سۇپىسىنى ۋە پەگاسىنى تولدۇرۇۋەتكەن ئىدى. پەيغەمبەر ئەلەيھىسسالام: «ئوندىن، ئوندىن ھالقىسىمان بولۇپ ئولتۇرۇڭلار، ھەر ئادەم ئۆز ئالدىدىن يېسۇن» دېدى. ئۇلار ھېلىقى تاماقتىن تويغىچە يېدى. بىر تۈركۈم كىشىلەر تويۇپ چىقىپ كەتكەندىن كېيىن يەنە بىر تۈركۈم كىشىلەر كىردى. نەتىجىدە ئۇلارنىڭ ھەممىسى يېدى. ئاندىن پەيغەمبەر ئەلەيھىسسالام ماڭا: «ئى ئەنەس! قاچىنى كۆتەر» دېدى. مەن تاماقنىڭ قاچىنى قويغاندا جىق ئىكەنلىكىنى ياكى ئۇنى كۆتۈرگەندە جىق ئىكەنلىكىنى بىلەلمەي قالدىم. ساھابىلارنىڭ بىر قىسىملىرى پەيغەمبەر ئەلەيھىسسالامنىڭ ئۆيىدە ئولتۇرۇپ پاراڭغا چۈشۈپ كەتتى. ھالبۇكى، پەيغەمبەر ئەلەيھىسسالام ئۆرە تۇراتتى. ئۇنىڭ ئايالى بولسا يۈزىنى تام تەرەپكە قىلىۋالغان ئىدى.

ئۇلار پەيغەمبەر ئەلەيھىسسالامنى بىئارام قىلغان ئىدى. پەيغەمبەر ئەلەيھىسسالام سىرتقا چىقىپ، ئاياللىرىغا بىر قۇر سالام قىلىپ چىقتى. ئاندىن ئۆيگە قايتىپ كەلدى. ئۇلار پەيغەمبەر ئەلەيھىسسالامنىڭ قايتىپ كىرگەنلىكىنى كۆرۈپ، ئۆزلىرىنى ئۇنى بىئارام قىپتۇق دەپ ئويلاپ، ھەممىسى دەرھال چىقىپ كېتىشتى. پەيغەمبەر ئەلەيھىسسالام كەلگىنىچە پەردىنى چۈشۈرۈۋېتىپ ئۆيگە كىرىپ كەتتى. مەن بىر تەرەپتە ئولتۇرغان ئىدىم. ئۇزاق ئۆتمەيلا پەيغەمبەر ئەلەيھىسسالام قېشىمغا قايتىپ چىقتى. اللھ تائالا: ﴿ئى مۆمىنلەر! پەيغەمبەرنىڭ ئۆيلىرىگە كىرمەڭلار...﴾ دېگەن بۇ ئايەتنى نازىل قىلغان ئىدى. پەيغەمبەر ئەلەيھىسسالام ئۆيىدىن چىقىپ بۇ ئايەتنى كىشىلەرگە ئوقۇپ بەردى.

2 - پەردىلىنىشنىڭ بەلگىلەنگەنلىكىگە مۇناسىۋەتلىك ھۆكۈمگە كەلسەك، ئۇنىڭ نازىل بولۇش سەۋەبى سەھىھ ھەدىس كىتابلىرىدا مۇنداق رىۋايەت قىلىنغان بولۇپ، ئۆمەر ئىبنى خەتتاب رەزىيەللاھۇ ئەنھۇ مۇنداق دەيدۇ: «مەن: ئى اللھ نىڭ پەيغەمبىرى! ئاياللىرىڭنىڭ قېشىغا ياخشى ئادەممۇ كىرىدۇ، يامان ئادەممۇ كىرىدۇ. مۆمىنلەرنىڭ ئانىلىرىنى ھىجابلىنىشقا بۇيرۇساڭ بوپتىكەن دېدىم. شۇنىڭ بىلەن: ﴿سىلەر پەيغەمبەرنىڭ ئاياللىرىدىن بىر نەرسە سوراپ (ئالماقچى) بولساڭلار، پەردە ئارقىسىدىن سوراپ ئېلىڭلار...﴾ دېگەن ھىجاب ئايىتى نازىل بولدى.»

مانا بۇ ئايەت قۇرئان كەرىمدە ئۆمەر رەزىيەللاھۇ ئەنھۇنىڭ پىكىرىگە مۇۋاپىق نازىل بولغان ئۈچ ئايەتنىڭ بىرىدۇر.

ئۆمەر رەزىيەللاھۇ ئەنھۇنىڭ مۇنداق دېگەنلىكى رىۋايەت قىلىنىدۇ: «ئۈچ ئىشتا مېنىڭ پىكىرىم پەرۋەردىگارمغا مۇۋاپىقلىشىپ قالدى. مەن: ئى اللھ نىڭ پەيغەمبىرى! ماقامى ئىبراھىمنى ناماز ئوقۇيدىغان جاي قىلساڭ بوپتىكەن دېدىم. ئاندىن: ﴿كىشىلەرگە) ماقامى ئىبراھىمنى نامازگاھ قىلىڭلار (يەنى شۇ يەردە ناماز ئوقۇڭلار دېدۇق)﴾ دېگەن ئايەن نازىل بولدى. ھىجاب ھەققىدە ھىجاب ئايىتى نازىل بولدى. پەيغەمبەر ئەلەيھىسسالامنىڭ ئاياللىرى ئۇنىڭغا كۈندەشلىك قىلىشتا بىرلىشىۋالغان ئىدى. شۇنىڭ بىلەن مەن: ئەگەر ئۇ سىلەرنى قويۇۋەتسە، پەرۋەردىگارى سىلەرنىڭ ئورنۇڭلارغا سىلەردىن ياخشى ئاياللارنى بېرىشى مۇمكىن دېدىم. راست دېگەندەك، شۇ مەزمۇندا ئايەت نازىل بولدى.»

بۇ ئايەتنىڭ نازىل بولۇش سەۋەبلىرى ھەققىدە باشقا رىۋايەتلەرمۇ بايان قىلىنغان بولۇپ، ئىبنۇل ئەرەبى ئېيتقاندا، بىز يۇقىرىدا بايان قىلغان رىۋايەتلەردىن باشقا ھەممە رىۋايەتلەر ئاجىز ۋە ئىشەنچسىزدۇر.

ئىمام بۇخارى ۋە مۇسلىم رىۋايەت قىلغان.
سۈرە بەقەرە، 125 - ئايەتنىڭ بىر قىسمى.
ئىمام بۇخارى ۋە مۇسلىم رىۋايەت قىلغان.

تەپسىرنىڭ ئىنچىكە ۋە نازۇك نۇقتىلىرى

1 - اللہ تائالانىڭ: ﴿پەيغەمبەرنىڭ ئۆيلىرى﴾ دېگەن سۆزىدە ئۆيلىرىنىڭ پەيغەمبەر ئەلەيھىسسالامغا نىسبەت بېرىلىشى ئۇ ئۆيلىرىنى شان - شەرەپكە ئىگە قىلىدۇ. بۇ، ﴿اللہ نىڭ تۆگىسى﴾ ، «اللہ نىڭ ئۆيى» دېگەن سۆزلەردىكى نىسبەتكە ئوخشاش بولۇپ، شۇ تۆگىنى ھەمدە شۇ ئۆيىنى ھۆرمەتكە ۋە شەرەپكە ئىگە قىلىدۇ. پەيغەمبەر ئەلەيھىسسالامنىڭ ئۆيلىرى ھۆرمەت جەھەتتە باشقا ئۆيلىەرگە ئوخشاش ئەمەس. بۇ يەردە بايان قىلىنغان ھۆكۈملەر پەيغەمبەر ئەلەيھىسسالامنىڭ ئۆيلىرىگە خاس بولۇپ، پەيغەمبەر ئەلەيھىسسالامنىڭ ھۆرمىتىنى ۋە شان - شەرپىنى تېخىمۇ ئاشۇرىدۇ.

2 - اللہ تائالانىڭ: ﴿پەقەت تاماققا چاقىرىلغان ۋاقتىڭلارنىلا كىرىڭلار﴾ دېگەن سۆزى، گەرچە ئۆيگە كىرىشكە ئوچۇق رۇخسەت قىلىنغان بولسىمۇ، چاقىرىلمىغان تاماققا كىرىشنىڭ توغرا ئەمەسلىكىنى كۆرسىتىدۇ. ئىنسان چاقىرىلمىغان مېھمانغا ئوخشاش ئالدىن چاقىرىلمىغان زىياپەتكە كىرىدىغان قىلىقنى قىلماسلىقى كېرەك .

3 - اللہ تائالا: ﴿لېكىن چاقىرىلغاندا كىرىڭلار يۇ، تاماق يەپ بولغاندىن كېيىن تارقاپ كېتىڭلار﴾ دەيدۇ. ئىمام فەخرۇددىن رازى بۇ ئايەت ھەققىدە مۇنداق دەيدۇ: «بۇ ئايەتتە ئىنتايىن ئىنچىكە ۋە نازۇك نۇقتا باركى، ئادەتتە بىر ئۆيگە رۇخسەتسىز كىرىپ ئادەتلەنگەن كىشىگە: ئۆيگە رۇخسەت سورىماي تۇرۇپ كىرمىگەن دېيىلسە، رەنجىپ قالىدۇ ۋە ئارا ئۈزۈلىدۇ. چۈنكى، ئۇ شۇنىڭدىن كېيىن چاقىرىلغان تەقدىردىمۇ ئەسلا كىرمەيدۇ. شۇڭا اللہ تائالا: سىلەر بويىنى قاتتىق تەكشۈرۈلۈش قىلىڭلارغا ئوخشاش ئىشنى قىلماڭلار، بەلكى، بۇيرۇقنى ئاڭلايدىغان ۋە ئىتائەت قىلىدىغان كىشىلەر بولۇڭلار، ئەگەر سىلەرگە: كىرمەڭلار دېيىلسە، كىرمەڭلار، ئەگەر كىرىڭلار دېيىلسە، كىرىڭلار دېمەكچى بولغان.» مانا بۇ ھەقىقەتەن ئىنچىكە ۋە نازۇك مەنىدۇر.

4 - اللہ تائالا: ﴿تاماقتىن كېيىن پاراڭ سېلىشىپ ئولتۇرماڭلار﴾ دەيدۇ. بۇ ئايەت تاماقتىن كېيىن يەنە پاراڭ سېلىپ ئولتۇرۇشنىڭ ياخشى ئەمەسلىكىنى كۆرسىتىدۇ. چۈنكى، ئۆيگە كېلىشتىكى مەقسەت زىياپەتكە قاتنىشىش بولۇپ، ئۇ ئاللىبۇرۇن تۈگەپ بولدى. شۇڭا ئائىلە كىشىلىرى ئۆزلىرىنىڭ خۇسۇسىي ئىشلىرى ئۈچۈن يالغۇز قېلىشى كېرەك. تاماقتىن كېيىن ئولتۇرۇۋېلىش ياخشى ئىش ئەمەس بولۇپ، كىشىگە ئېغىر كېلىدۇ.

بەزى ئۆلىمالار مۇنداق دەيدۇ: «بۇ ئايەت بارغان يەردە ئېغىر بېسىپ ئولتۇرۇپ كېتىدىغان كىشىلەر ھەققىدە نازىل بولغان.» بەزىلەر بۇ ئايەتنى ئوقۇپ بولۇپ: «مانا بۇ

سۈرە شەمس، 13 - ئايەتنىڭ بىر قىسمى .

ئىمام ئەبۇ سەئۇدىنىڭ «ئىرشادۇل ئەقلىسىيەلەم ئىلا مەزايال قۇرئانىل كەرىم» ناملىق تەپسىرىگە ۋە ئىمام ئەلۇسەننىڭ «روھۇلمەئانى» ناملىق تەپسىرىگە قاراڭ .

ئىمام فەخرۇددىن رازىنىڭ «ئەتتەپسىر ئەلكەبىر» ناملىق تەپسىرى، 6 - جىلد، 794 - بەت .

اللہ تائالا تەرىپىدىن بېكىتىلگەن ئەخلاق بولۇپ، اللہ تائالا ئۇنى بارغان يەردە ئېغىر بېسىپ ئولتۇرۇپ كېتىدىغان كىشىلەرگە ئۆگەتتى» دېگەن.

ئائىشە ۋە ئىبنى ئابباس رەزىيەللاھۇ ئەنھۇمالارنىڭ مۇنداق دېگەنلىكى رىۋايەت قىلىنىدۇ: «شەرىئەتنىڭ بارغان يەردە ئېغىر بېسىپ ئولتۇرۇپ كېتىدىغان كىشىلەرگە كەڭچىلىك قىلمىغانلىقى ساخا يېتەرلىكتۇر.»

5 - اللہ تائالا: ﴿پەيغەمبەر (بۇنى ئېيتىشقا) سىلەردىن خىجىل بولىدۇ، اللہ ھەق (نى ئېيتىش) تىن خىجىل بولمايدۇ﴾ دەيدۇ. خىجىل بولۇش ئۆز زاتىدا بولماستىن، پەقەت ئىش - ھەرىكەتلەردە بولىدۇ. چۈنكى، اللہ تائالانىڭ: ﴿اللہ ھەق (نى ئېيتىش) تىن خىجىل بولمايدۇ﴾ دېگەن سۆزى شۇنى ئىسپاتلايدۇ. اللہ تائالا ئايەتتە: «اللہ سىلەردىن خىجىل بولمايدۇ» دېمىدى. سۆزدە قىسقارتىلما بولۇپ، ئۇنىڭ تولۇق شەكلى مۇنداق: پەيغەمبەر سىلەرنى ئۆيىدىن چىقىرىۋېتىشتىن ياكى سىلەرنى قايتىپ كېتىشكە بۇيرۇشتىن خىجىل بولىدۇ. اللہ ھەقنى بايان قىلىشتىن خىجىل بولمايدۇ.

بۇ ئايەتتە اللہ تائالا ئۆزىنىڭ ھەقتىن خىجىل بولمايدىغانلىقىنى تىلغا ئېلىپ، ھەقنى بايان قىلىشتىن سۈكۈت قىلماسلىقىنى ئىپادىلىمەكچى بولغان ۋە سۈكۈت قىلىشنى خىجىل بولۇش دەپ ئاتىغان.

6 - اللہ تائالانىڭ: ﴿مۇنداق قىلىش سىلەرنىڭ دىللىرىڭلارنىمۇ، ئۇلارنىڭ دىللىرىنىمۇ ئەڭ پاك تۇتىدۇ﴾ دېگەن سۆزى كۆز بىلەن دىلنىڭ ئارىسىدا چەمبەرچاس ئالاقىنىڭ بارلىقىنى كۆرسىتىدۇ. كۆز ھاۋايى ھەۋەسنىڭ يولىنى ئېچىپ بېرىدۇ. قاراش شەھۋەتكە يول ئاچىدۇ. ئەگەر كۆز كۆرمىسە، كۆڭۈل تارتمايدۇ. كۆز كۆرمىگەندە دىلنى ئەڭ پاك تۇتقىلى بولىدۇ. شۇ چاغدىلا پىتىدىن ئەڭ ياخشى ساقلانغىلى بولىدۇ.

7 - اللہ تائالانىڭ: ﴿بۇنداق قىلىش ھەقىقەتەن اللہ نىڭ دەرگاھىدا چوڭ گۇناھتۇر﴾ دېگەن سۆزىدىكى كۆرسەتكۈچ ئالماش پەيغەمبەر ئەلەيھىسسالامنى رەنجىتىشنى ۋە ئۇ ۋاپات بولغاندىن كېيىن ئۇنىڭ ئاياللىرىنى ئېلىشنى كۆرسىتىدۇ.

ئەبۇ سەئۇد مۇنداق دەيدۇ: «اللہ تائالانىڭ: ﴿اللہ نىڭ دەرگاھىدا چوڭ گۇناھتۇر﴾ دېگەن سۆزى بۇ گۇناھنىڭ مۆلچەرلەش مۇمكىن بولمىغان دەرىجىدە چوڭ ۋە قورقۇنچىلىق ئىكەنلىكىنى كۆرسىتىدۇ. ئۇنىڭدا يەنە اللہ تائالانىڭ پەيغەمبەر ئەلەيھىسسالامنىڭ شەرىپىنى ناھايىتى كاتتا قىلغانلىقى، ئۇ ھايات بولسۇن ياكى ۋاپات بولغان بولسۇن، ئۇنىڭ ھۆرمىتىنى قىلىشنى لازىم قىلغانلىقى ئىپادىلىنىدۇ. شۇنىڭ ئۈچۈن اللہ تائالا ئاگاھلاندۇرۇشنى ناھايىتى مۇبالىغىلەشتۈرۈپ بايان قىلغان.»

شەرىئەت ھۆكۈملىرى

بىرىنچى ھۆكۈم

دەۋەتسىز تاماق يېيىش دۇرۇس بولامدۇ؟

فقھىشۇناسلار باشقىلارنىڭ ئۆيلىرىگە ئىجازەتسىز كىرىشنىڭ دۇرۇس ئەمەسلىكىگە، بىر ئادەمنىڭ تامىقىنى پەقەت ئۇنىڭ ئوچۇق ياكى ئىشارى ئىجازىتى بولغاندىلا ئاندىن يېيىشنىڭ دۇرۇس بولىدىغانلىقىغا ئىتتىپاق كەلگەن. چۈنكى، پەيغەمبەر ئەلەيھىسسالام مۇنداق دەيدۇ: «بىر مۇسۇلمان كىشىنىڭ مال - مۈلكى پەقەت چىن كۆڭلىدىن چىقىرىپ بەرگەندىلا ئاندىن دۇرۇس بولىدۇ.»

بۇ ئايىتى كەرىم پەيغەمبەر ئەلەيھىسسالامنىڭ ئۆيلىرىگە ئۇنىڭ ئىجازىتىسىز كىرىشنىڭ ھاراملىقىنى، شۇنداقلا چاقىرىلمىغان مېھماننىڭ قىلىقىنى قىلىپ چاقىرىلمىغان زىياپەتكە كېلىشنىڭ ھاراملىقىنى كۆرسىتىدۇ. مۇنداق قىلغۇچى «چاقىرىلمىغان مېھمان» دەپ ئاتىلىدۇ. بۇ ھۆكۈم پۈتۈن ئۆيلەر ھەققىدە ئاممىبايتۇر. بىر كىشىنىڭ باشقا بىرىنىڭ ئۆيىگە ئىجازەتسىز كىرىشى دۇرۇس ئەمەس. شۇنداقلا تاماق ئىگىسىنىڭ رازىلىقىسىز تاماق يېيىشىمۇ دۇرۇس ئەمەس. مانا بۇ ئىسلام دىنى كۆرسەتكەن ئەڭ ئالىي ئىجتىمائىي ئەخلاقىلارنىڭ بىرىدۇر.

ئىبنى ئابباس مۇنداق دەيدۇ: «ئادەملەر پەيغەمبەر ئەلەيھىسسالامنىڭ تاماق يەيدىغان ۋاقتىنى بىلىۋېلىپ، ئۇنىڭ ئۆيىگە تاماق تەييار بولۇشتىن ئىلگىرى كىرەتتى ۋە تاماق پىششىقچە كۈتۈپ ئولتۇراتتى. ئاندىن تاماقنى يەيتتى، تاماقنى يەپ بولغاندىن كېيىنمۇ چىقىپ كەتمەيتتى. پەيغەمبەر ئەلەيھىسسالام بۇنىڭدىن بىئارام بولاتتى. شۇنىڭ بىلەن بۇ ئايەت نازىل بولدى.»

ئىبنى كەسىر (اللە ئۇنىڭغا رەھمەت قىلسۇن!) مۇنداق دەيدۇ: «اللە تائالا مۆمىنلەرنى پەيغەمبەر ئەلەيھىسسالامنىڭ ئۆيلىرىگە رۇخسەتسىز كىرىشتىن مەنئى قىلدى. ئۇلار بۇنىڭدىن چەكلىنىشتىن ئىلگىرى، جاھىلىيەت دەۋرىدە ۋە ئىسلامنىڭ دەسلەپكى مەزگىللىرىدە باشقىلارنىڭ ئۆيلىرىگە رۇخسەتسىز كىرىۋېرەتتى. اللە بۇ ئۈمەتكە كۈندەشلىكنى ئىرادە قىلدى. دە، ئۇلارنى باشقىلارنىڭ ئۆيلىرىگە رۇخسەتسىز كىرمەسلىكىگە ئەمر قىلدى. بۇ ئايەت مۇنداق مەنە بېرىدۇ: مانا بۇ اللە تائالانىڭ بۇ ئۈمەتكە قىلغان ياخشىلىقىدۇر. تاماق ئېتىلىدىغان ۋاقتىنى كۈتۈپ تۇرۇپ، ئۇنىڭ پىشىدىغان ۋاقتى يېقىنلاشقاندا لۆمىدە كىرىدىغان ئىشنى قىلماڭلار. بۇ ھەقىقەتەن اللە ياقىتورمايدىغان ۋە ئەيىبلەيدىغان يامان ئىشتۇر. بۇ ئايەت چاقىرىلمىغان زىياپەتكە

ئىمام ئەبۇ ھەييەننىڭ: «ئەلبەھرۇل مۇھىت» ناملىق تەپسىرى، 7 - جىلد، 246 - بەت. ئىمام ئىبنى جەۋزىنىڭ «زادۇل مەسىرى فى ئىلمىتەپسىر» ناملىق تەپسىرى، 6 - جىلد، 413 - بەت.

بېرىشنىڭ ھاراملىقىنى كۆرسىتىدۇ. ئەرەبلەر ئۇنداق كىشىنى «چاقىرىلمىغان مېھمان» دەپ ئاتايدۇ. »

ئىككىنچى ھۆكۈم

زىياپەت تامىقىنى يېگەندىن كېيىن چىقىپ كەتمەي ئولتۇرۇش ھاراممۇ؟

اللھ تائالانىڭ: ﴿تاماق يەپ بولغاندىن كېيىن تارقاپ كېتىڭلار﴾ دېگەن سۆزى تاماق يەپ بولغاندىن كېيىن چىقىپ كېتىشنىڭ زۆرۈر ئىكەنلىكىنى كۆرسىتىدۇ. مانا بۇ ئىسلام ئەدەپ - ئەخلاقلىرىدىن بىرى بولۇپ، اللھ ئۇنى مۆمىنلەرگە ئۆگىتىدۇ. تاماقنى يەپ بولغاندىن كېيىن چىقىپ كەتمەي ئولتۇرۇش ھارام ئەمەس، لېكىن ئۇ ئىسلام ئەدەپ - ئەخلاقلىرىغا خىلاپتۇر. چۈنكى، ئۇ ئۆي ئىگىلىرىنى بىئارام قىلىدۇ. بولۇپمۇ بىر ئېغىزلىق ئۆيى بار ئادەمنىڭ ئۆيىدە تېخىمۇ شۇنداق بولىدۇ. پەقەت ئۆي ئىگىسى مېھماننىڭ ئولتۇرۇشىغا ئىجازەت بەرگەن ياكى ئۇنى ئولتۇرۇشقا بۇيرۇغان بولسا ۋە ياكى ئۇ ئەيىبلەشكە تېگىشلىك دەرىجىدە ئېغىر بېسىپ ئولتۇرماستىن، ئادەملەر ئولتۇرۇپ ئادەتلەنگەن ئادەت بويىچە ئازغىنا ئولتۇرسا، گۇناھ بولمايدۇ. شۇنداق بولسىمۇ چىقىپ كېتىش ئەۋزەلدۇر. دېمەك، تاماقتىن كېيىن ئولتۇرۇۋېلىش ياخشى ئەمەس. چۈنكى، ئائىلە كىشىلىرى ئۆزلىرىنىڭ خۇسۇسىي ئىشلىرى ئۈچۈن يالغۇز قېلىشى كېرەك. تاماقتىن كېيىن ئولتۇرۇۋېرىش ياخشى ئىش ئەمەس بولۇپ، گۈزەل ئەخلاق ۋە ساغلام تەبىئەتكە زىت كېلىدۇ.

ئۈچىنچى ھۆكۈم

ھىجابلىنىش ھەققىدىكى بۇيرۇق پەيغەمبەر ئەلەيھىسسالامنىڭ ئاياللىرىغا خاسمۇ ياكى ئاممىبايىمۇ؟

بۇ ئايەتلەر پەيغەمبەر ئەلەيھىسسالامنىڭ ھۆرمىتىنى ئاشۇرۇش ۋە ئۇنىڭغا ئېھتىرام بىلدۈرۈش ئۈچۈن ئۇنىڭ ئائىلىسىگە خاس قىلىپ نازىل بولغان. لېكىن ئۇنىڭدىكى ھۆكۈملەر ئاممىبايىم بولۇپ، پۈتۈن مۆمىنلەرنى ئۆز ئىچىگە ئالىدۇ. چۈنكى، ئۇ ئىجتىمائىي ئەدەپ - ئەخلاق، ئىلاھىي كۆرسەتمىلەر بولۇپ، ئۇنىڭدا ھەممە ئىنسانلار باراۋەردۇر. ئاياللارغا ئارىلاشماسلىق، ئۇلاردىن نەرسە سوراپ ئالغاندا پەردە ئارقىسىدىن سوراپ ئېلىش ھەققىدە قىلىنغان بۇ بۇيرۇق پەيغەمبەر ئەلەيھىسسالامنىڭ ئاياللىرىغا خاس قىلىنغان ئەمەس. ئەكسىچە ئۇ پۈتۈن مۆمىنلەرنىڭ ئاياللىرىنى ئۆز ئىچىگە ئالىدۇ.

پەيغەمبەر ئەلەيھىسسالامنىڭ ئاياللىرى ھۆرمەت جەھەتتە مۆمىنلەرنىڭ ئانىلىرى قىلىنغان، ھەمدە ئۇلار بىلەن توي قىلىش ھارام قىلىنغان تۇرۇقلۇق، ئۇلار بىلەن ئارىلىشىش ۋە ئۇلارغا قاراش دۇرۇس بولمىغان ئىكەن، شۇنداقلا ئۇلاردىن نەرسە سوراپ ئالغاندا پەقەت پەردە ئارقىسىدىن سوراپ ئېلىش لازىم بولغان ئىكەن، ئۇلاردىن باشقا

ئاياللار بىلەن ئارىلىشىپ ئۆتۈشنىڭ ياكى ئۇلار بىلەن پەردىسىز پاراڭلىشىشنىڭ تېخىمۇ ھارام ئىكەنلىكىدە ھېچ شەك يوق. چۈنكى، ئاياللار بىلەن ئارىلاشقاندا پىتتە چىقىش چۇقۇمدۇر.

ھىجابلىنىش ھەققىدىكى بۇيرۇققا كەلسەك، ئۇمۇ پەيغەمبەر ئەلەيھىسسالامنىڭ ئاياللىرىغا خاس ئەمەس، بەلكى مۆمىنلەرنىڭ پۈتۈن ئاياللىرىنى ئۆز ئىچىگە ئالىدۇ. اللە تائالانىڭ بۇ سۈرىنىڭ ئاخىرىدا ئېيتقان مۇنۇ سۆزى ئۇنى ئوچۇق كۆرسىتىپ بېرىدۇ: ﴿ئى پەيغەمبەر! ئاياللىرىڭغا، قىزلىرىڭغا ۋە مۆمىنلەرنىڭ ئاياللىرىغا ئېيتقىنكى، پۈركەنجى بىلەن بەدىنىنى ئوربۇالسۇن﴾. بىرەر مۆمىن ئايال بۇ خىتابنىڭ سىرتىدا قالدۇمۇ؟ ھەتتا بەزى ئازغۇنلارنىڭ: ھىجاب باشقا ئاياللارغا ئەمەس، پەيغەمبەر ئەلەيھىسسالامنىڭ ئاياللىرىغا خاس پەرز قىلىنغان دەپ بىلجىرىلىغىنىدەك، ھىجابلىنىش بۇيرۇقى پەيغەمبەر ئەلەيھىسسالامنىڭ ئاياللىرىغا خاس قىلىنغانمۇ؟

اللە خالىسا بىز بۇ تېما ئۈستىدە ھىجابنىڭ پەرز بولۇشى ھەققىدە توختالغاندا كەڭ دائىرىدە توختىلىپ ئۆتىمىز ھەمدە ھىجابلىنىشنى ھالال سانغان ئاشۇ كىشىلەر دەلىل قىلغان خاتا قاراشلارنى بايان قىلىمىز ۋە ئۇنى كەسكىن دەلىللەر بىلەن مات قىلىمىز. شۇ ماۋزۇغا مۇراجىئەت قىلىڭ.

تۆتىنچى ھۆكۈم

مېھمانغا قويۇلغان تاماق ئۇنىڭ ئىگىدارچىلىقىغا ئۆتۈپ كېتەمدۇ؟ ياكى يېيىشى ئۈچۈنلا رۇخسەت قىلىنغانمۇ؟

اللە تائالانىڭ: ﴿تاماق يەپ بولغاندىن كېيىن تارقاپ كېتىڭلار﴾ دېگەن سۆزى مېھمانغا قويۇلغان تاماقنىڭ ئۇنىڭ ئىگىدارچىلىقىغا ئۆتۈپ كەتمەيدىغانلىقىنى، ئۇنىڭ پەقەت يېيىش ئۈچۈن قويۇلغانلىقىنى كۆرسىتىدۇ. ئەگەر مېھمان ئۇنى ئۆيىگە ئېلىپ كەتسە، بۇ ئۇنىڭغا دۇرۇس بولمايدۇ. چۈنكى، ساھىبخان تاماقنى مېھماننىڭ ئىگە بولۇشى ياكى ئۆيىگە ئېلىپ كېتىشى ۋە ياكى باشقا بىرىگە بېرىۋېتىشى ئۈچۈن ئەمەس، پەقەت ئۇنىڭ يېيىشى ئۈچۈن قويغان.

ئەللامە قۇرتۇبى مۇنداق دەيدۇ: «بۇ ئايەت مېھماننىڭ ئۆزىنىڭ مۈلكىنى ئەمەس، ساھىبخاننىڭ مۈلكىنى يەيدىغانلىقىنى كۆرسىتىدۇ. چۈنكى، اللە تائالا: ﴿تاماق يەپ بولغاندىن كېيىن تارقاپ كېتىڭلار﴾ دېدى. دېمەك، اللە تائالا مېھمانغا ئۇنى يېيىشتىن كۆپ ھەق بەرمىدى، شۇنداقلا ئۇنى باشقا بىرىگە نىسبەت بەرمىدى. شۇڭا ئىگىدارچىلىق ئەسلىدىكى يېتى قالدۇ.»

بەشىنچى ھۆكۈم

سۈرە ئەھزاب، 59 - ئايەتنىڭ بىر قىسمى.
ئىمام قۇرتۇبىنىڭ «ئەلجامۇ لىئەھكامىل قۇرئان» ناملىق تەپسىرى، 14 - جىلد، 227 - بەت.

مۆمىنلەرنىڭ ئانىلىرىنىڭ نىكاھى پەيغەمبەر ئەلەيھىسسالام ۋاپات بولغاندىن كېيىن ئاجراپ كېتەمدۇ؟

قۇرتۇبى «ئەلجامئە لىئەھكامىل قۇرئان» ناملىق تەپسىرىدە مۇنداق دەيدۇ: «ئۆلىمالار پەيغەمبەر ئەلەيھىسسالام ۋاپات بولغاندىن كېيىن ئۇنىڭ ئاياللىرى ئۇنىڭ نىكاھىدا قېلىۋېرەمدۇ ياكى ئۇنىڭ ۋاپاتى بىلەن تەڭ ئۇلار نىكاھتىن ئاجراپ كېتەمدۇ؟ ئەگەر ئۇنىڭ ۋاپاتى بىلەن تەڭ ئۇلار نىكاھتىن ئاجراپ كەتسە، ئۇلارغا ئىددەت تۇتۇش ۋاجىپمۇ ياكى ئىددەت تۇتمىسىمۇ بولامدۇ؟ دېگەن مەسىلىدە ئىختىلاپ قىلىشقان. بەزىلەر: ئۇلارنىڭ ئىددەت تۇتۇشى ۋاجىپ، چۈنكى، پەيغەمبەر ئەلەيھىسسالام ئۇلارنى ئەمىرىدە ساقلىغان ھالەتتە ۋاپات بولۇپ كەتكەن، ئىددەت تۇتۇش ئىبادەتتۇر، دەپ قارايدۇ. يەنە بەزىلەر: ئۇلار ئىددەت تۇتمايدۇ، چۈنكى، ئىددەت تۇتۇش باشقا ئەگرە تېگىش مۇددىتىنىڭ كېلىشىنى كۈتۈش بولۇپ، پەيغەمبەر ئەلەيھىسسالامنىڭ ئاياللىرى بۇ مۇددەتنى كۈتمەيدۇ، دەيدۇ.»

ئىمام قۇرتۇبى سۆزىنى داۋام قىلىپ مۇنداق دەيدۇ: «ئىككىنچى قاراش توغرىدۇر. چۈنكى، پەيغەمبەر ئەلەيھىسسالام مۇنداق دېگەن: «ئائىلەمدىكىلەرنىڭ»، يەنە بىر رىۋايەتتە: «ئاياللىرىنىڭ خىراجىتىدىن باشقا نەرسە قالدۇرمىدىم.»

دېمەك، پەيغەمبەر ئەلەيھىسسالام ئاياللىرىغا، ئۇلار ئۆز نىكاسىدا قېلىۋەرگەنلىكى ئۈچۈن، ئۇلارنىڭ ھاياتى بويىچە خىراجەت ۋە تۇرالغۇ جاي بىلەن تەمىنلىنىشىنى قالدۇرغان. شۇڭا ئۇلارنىڭ باشقا ئەگرە تېگىشى ھارامدۇر. مانا بۇ ئۇلار ئارىسىدىكى نىكاھنىڭ ئاجراپ كەتمىگەنلىكىدىن دېرەك بېرىدۇ. پەيغەمبەر ئەلەيھىسسالامنىڭ ۋاپاتى ئۇنىڭغا نىسبەتەن باشقا ئەرنىڭ ئۆز ئاياللىرى يېنىدا بولمىغان چاغلارغا ئوخشاپ كېتىدۇ. چۈنكى، پەيغەمبەر ئەلەيھىسسالامنىڭ ئاياللىرى ئاخىرەتتىمۇ يەنىلا ئۇنىڭ ئاياللىرىدۇر. باشقىلارنىڭ ئاياللىرى بولسا ئۇنىڭغا ئوخشىمايدۇ. چۈنكى، ھېچكىم ئايالى بىلەن ئاخىرەتتىمۇ بىر ئۆيدە بولىدىغانلىقىنى بىلمەيدۇ. ئۇلارنىڭ بىرى جەننەتتە، يەنە بىرى دوزاختا بولۇپ قېلىشى مۇمكىن.

مانا بۇ ئىنسانلارنىڭ ھەقىقەت مۇناسىۋەتلىك سەۋەبىنىڭ ئۈزۈلگەنلىكىنى، پەيغەمبەر ئەلەيھىسسالامغا مۇناسىۋەتلىك سەۋەبىنىڭ قېلىپ قالغانلىقىنى كۆرسىتىدۇ. پەيغەمبەر ئەلەيھىسسالام مۇنداق دېگەن: «ماڭا مۇناسىۋەتلىك سەۋەب ۋە مېنىڭ نەسەبىمدىن باشقا ھەممە سەۋەب ۋە نەسەب ئۈزۈلۈپ كېتىدۇ. ماڭا مۇناسىۋەتلىك سەۋەب ۋە مېنىڭ نەسەبىم قىيامەتكىچە داۋام قىلىدۇ.»

ئەمما كەلىبىيە ۋە باشقىلارغا ئوخشاش، پەيغەمبەر ئەلەيھىسسالام قويمۇۋەتكەن ئاياللارغا كەلسەك، باشقىلارنىڭ ئۇلارنى ئېلىشى دۇرۇس بولامدۇ؟

بۇ مەسىلىدەمۇ ئىختىلاپ بار. توغرىسى دۇرۇس بولىدۇ. چۈنكى، پەيغەمبەر ئەلەيھىسسالام كەلىبىيەنى قويمۇۋەتكەندىن كېيىن ئۇنى ئىكرىمە ئىبنى ئەبۇ جەھلىنىڭ

ئالغانلىقى رىۋايەت قىلىندۇ. بىز بۇ رىۋايەتنى يۇقىرىدىمۇ بايان قىلىپ ئۆتتۇق. ئۇنى ئالغان ئادەم ئەشئەس ئىبنى قەيس كىنىدىدۇر دېگەن قاراشمۇ بار. قازى ئەبۇ تەيبىب مۇنداق دەيدۇ: ئۇنى ئالغان كىشى مۇھاجىر ئىبنى ئەبۇ ئۇمەييەدۇر، بۇ ئىشقا ھېچكىم قارشى چىقمىغان. شۇڭا ئۇ بۇنىڭ بىرلىكىگە كەلگەن مەسىلە ئىكەنلىكىنى كۆرسىتىدۇ. «

ئايەتلەر كۆرسىتىدىغان ئەھمىيەتلىك نۇقتىلار

- 1 - پەيغەمبەر ئەلەيھىسسالامنىڭ ئۆيلىرىگە ئىجازەتسىز كىرىش، شۇنداقلا ئالدىنلا چاقىرىلماستىن كىرىش مەنئى قىلىندۇ.
- 2 - تاماق پىششىقتىن بۇرۇن كىرىش ۋە زىياپەت تامىقىنى يەپ بولغاندىن كېيىن يەنە ئولتۇرۇۋېلىش توغرا ئەمەس.
- 3 - پەيغەمبەر ئەلەيھىسسالامغا ئېھتىرام بىلدۈرۈش، ھۆرمەت قىلىش، ئۇنىڭ بۇيرۇقلىرىغا ئەمەل قىلىش ۋە ئۇنىڭغا ئىتائەت قىلىشنى ھەممىنىڭ ئالدىغا قويۇش ۋاجىپتۇر.
- 4 - پەيغەمبەر ئەلەيھىسسالامنى سۆز ۋە ئىش - ھەرىكەتلەر بىلەن رەنجىتىش ھارامدۇر. ھەممە ئەھۋالدا ئۇنىڭغا ئەدەپ بىلەن مۇئامىلە قىلىش لازىم.
- 5 - پەيغەمبەر ئەلەيھىسسالامنىڭ ۋاپاتىدىن كېيىن مۆمىنلەرنىڭ ئانىلىرىنى ئېلىش ھارامدۇر. چۈنكى، ئۇلار پەيغەمبەر ئەلەيھىسسالامنىڭ ئاياللىرىدۇر.
- 6 - پەيغەمبەر ئەلەيھىسسالامنىڭ گۈزەل ئەخلاقى ئۇنى كىشىلەرنى ئۆيىدىن چىقىپ كېتىشكە بۇيرۇشتىن توسۇپ قويدۇ. شۇڭا ئۇنىڭغا ئېغىرنى سالىملىق لازىم.
- 7 - پەيغەمبەر ئەلەيھىسسالامنىڭ ئاياللىرى باشقا ئاياللار ئۈچۈن ياخشى ئۈلگە ۋە نەمۇنىدۇر. شۇڭا ئۇلارغا پەردە ئارقىسىدىن گەپ قىلىش لازىم.
- 8 - ئاياللارغا ئارىلاشماسلىق كىشىنىڭ كۆڭلىنى پاك، دىلىنى سالامەت، كۆرپىسىنى پاكىز، تۆھمەتلەردىن يىراق تۇتىدۇ.
- 9 - قۇرئان كەرىم كۆرسەتكەن ئەدەپ - ئەخلاقلىرىنى ئىجرا قىلىش ۋە ئۇنى تولۇق ئەمەلىيلەشتۈرۈش لازىم.

ھۆكۈملەرنىڭ ھېكمىتى

اللھ تائالا پەيغەمبەر ئەلەيھىسسالامنىڭ ھۆرمىتىنى ۋە ئىززىتىنى ئاشۇرۇش ئۈچۈن ئۇنىڭ ئۆيلىرىگە مۆمىنلەرنىڭ رۇخسەتسىز كىرىشىنى ھارام قىلدى. كىشىلەرنى مەيلى ئۇنىڭ ئۆيلىرىگە ئالدىنلا دەۋەت قىلىنماستىن كىرىشتە بولسۇن، مەيلى زىياپەت تاماقنى يەپ بولغاندىن كېيىن يەنە ئولتۇرۇۋېلىشتا بولسۇن، پەيغەمبەر ئەلەيھىسسالامغا ئېغىرنى سېلىشنى مەنئى قىلدى. چۈنكى، ئەنە شۇنداق ئىشلارنى قىلىش ھۆرمەتلىك پەيغەمبەر ئەلەيھىسسالامغا ئېغىر كېلىدۇ ۋە ئۇنى رەنجىتىدۇ. چاقىرىلمىغان ئۆيگە بېرىش ۋە ئۆي ئىگىلىرىگە ئېغىرنى سېلىش مۆمىنلەرنىڭ سۈپەتلىرى ئەمەس.

پەيغەمبەر ئەلەيھىسسالام قاتتىق ھايالىق ئىدى. ئائىشە رەزىيەللاھۇ ئەنھا ئېيتقاندا، ئۇ ھوجرىسىدىن چىقمايدىغان قىزدىنمۇ بەك ھايالىق ئىدى. ئۆزىگە قانچىلىك ئەزىيەت ۋە زىيان يەتكەن بولۇشىدىن قەتئىي نەزەر ھېچ ئادەمگە ئۇ ياقىتۇرمايدىغان نەرسە بىلەن جاۋاب قايتۇرماستىن ئۇنىڭ ئەخلاقى ئىدى. زىيارەت قىلىپ كەلگۈچىنىڭ قانچىلىك ئۇزۇن ئولتۇرۇۋېلىشىدىن قەتئىي نەزەر ئۇنى قايتىپ كېتىشكە بۇيرۇماسلىق ئۇنىڭ ئادىتى ئىدى. چۈنكى، مۇنداق قىلىش بىر دەۋەتچىنىڭ ئەخلاقىغا توغرا كەلمەيدىغان ئىش تۇرسا، قانداقمۇ پەيغەمبەرنىڭ ئەخلاقىغا، پەيغەمبەرلەرنىڭ سەردارىنىڭ سۈپەتلىرىگە توغرا كەلسۇن؟ ﴿ئەگەر قوپال، باغرى قاتتىق بولغان بولساڭ، ئۇلار چۆرەڭدىن تارقاپ كېتەتتى﴾ .

ئىسلام ئەخلاقى تېخى ئۆزلىرىگە تولۇق ئۆزلەشتۈرۈپ بولالمىغان بەزى كىشىلەر پەيغەمبەر ئەلەيھىسسالامنىڭ تاماق يەيدىغان ۋاقىتلىرىنى بىلىۋېلىپ، ئۆيگە تاماق پىششىقتىن بۇرۇن كىرەتتى ۋە تاماق پىشقىچە ئولتۇراتتى. ئاندىن تاماقنى يەپ بولۇپ، چىقىپ كەتمەستىن يەنە پاراڭغا چۈشۈپ كېتەتتى. دېمەك، كىشىلەر ئىسلامنىڭ گۈزەل ئەخلاقلىرىنى ئۆگىنىشكە، ئۆزلىرىنى كەمچىلىك ئۆتكۈزۈشتىن ۋە ۋىجدانغا خىلاپ ئىشلارنى قىلىشتىن توسۇپ تۇرىدىغان ئىجتىمائىي ھېس - تۇيغۇلارنى ئۆزلەشتۈرۈشكە موھتاج بولغاچقا، اللھ تائالا بۇ ئايەتلەرنى ئىسلام ئۈممىتىگە تەلىم بېرىش، ئۇلارنى توغرا ۋە تۈز يولغا يېتەكلەش ئۈچۈن نازىل قىلغان.

ئىسمائىل ئىبنى ئەبۇ ھەكىم مۇنداق دەيدۇ: «مانا بۇ، بارغان يەردە ئېغىر بېسىپ ئولتۇرۇپ كېتىدىغان كىشىلەرگە اللھ تائالا ئۆگەتكەن ئەدەپ - ئەخلاقلاردۇر.»

يەنە بىر ئالىم مۇنداق دەيدۇ: «بۇ ئايەت بارغان يەردە ئېغىر بېسىپ ئولتۇرۇپ كېتىدىغان كىشىلەر ھەققىدە نازىل بولغان. ئىسلام شەرىئىتىنىڭ بارغان يەردە ئېغىر بېسىپ ئولتۇرۇپ كېتىدىغان كىشىلەرگە كەڭچىلىك قىلمىغانلىقى ساڭا يېتەرلىك دەلىلدۇر.»

مۇناپىقلارنىڭ بەزىلىرى سۆز ۋە ئىش - ھەرىكەتلەردە پەيغەمبەر ئەلەيھىسسالامغا ئەزىيەت بېرىپ تۇراتتى. ھەتتا ئۇلاردىن بىرى پەيغەمبەر ئەلەيھىسسالام ئۈمۈم سەلىمەنى ئېرى ئەبۇ سەلىمە ۋاپات بولۇپ كەتكەندىن كېيىن ئالغاندا: مۇھەممەد بىزنىڭ ئاياللىرىمىزنى ئېلىۋېرەمدۇ؟ ئاللاھنىڭ نامى بىلەن قەسەمكى، ئەگەر ئۇ ئۆلسە، ئۇنىڭ ئاياللىرىنى چوقۇم چەك تاشلاپ بۆلۈشۈۋالىمىز، دېدى. شۇنىڭ بىلەن بۇ ھەقتە ئايەت نازىل بولدى. ئاللاھ تائالا ئۇنىڭ ئاياللىرىنى ئۇ ئۆلگەندىن كېيىن ئېلىشنى ھارام قىلدى. ھۆرمەتلىك پەيغەمبەر ئەلەيھىسسالامنىڭ كۆڭلىنى خۇشال قىلىش ئۈچۈن ئۇنىڭ ئاياللىرىغا ئانىلارنىڭ ھۆكۈمىنى بەردى. مانا بۇ پەيغەمبەر ئەلەيھىسسالامنىڭ شەرىپىنى پەرقلەندۈرىدىغان ۋە ئۇنىڭ مەرتىۋىسىنىڭ يۇقىرى ئىكەنلىكىنى ئەسكەرتىدىغان ئالاھىدىلىكلىرىدىن بىرىدۇر. مۆمىننىڭ ئۇنى ياكى ئۇنىڭ ئاياللىرىنى رەنجىتىشى توغرا ئەمەس. چۈنكى، پەيغەمبەر ئەلەيھىسسالام مۆمىنلەرنىڭ ئاتىسىدۇر. ئىنسان ئاتىسىنىڭ خوتۇنى بىلەن، قۇرئان كەرىمنىڭ دەلىلى بويىچە ئانىسى ھېسابلانغان ئايال بىلەن توي قىلسا توغرا بولامدۇ؟ ئاللاھ تائالا تولىمۇ راست ئېيتىدۇ: ﴿سەلەرنىڭ رەسۇلۇللاھنى رەنجىتىپ قويۇشۇڭلار دۇرۇس ئەمەس، رەسۇلۇللاھدىن كېيىن ئۇنىڭ ئاياللىرىنى ئېلىشىڭلارمۇ مەڭگۈ دۇرۇس ئەمەس، بۇنداق قىلىش (يەنى رەسۇلۇللاھنى رەنجىتىش ۋە ئۇنىڭ ئاياللىرىنى ئېلىش) ھەقىقەتەن ئاللاھنىڭ دەرگاھىدا چوڭ گۇناھتۇر﴾.

